

БАШКОРТ БӘХЕТЕ

Инде әллә кайчан, онытылып та бетте, мин бер зур рус авылыннан Ак Иделнең бормаланып киткән башындагы бер авылга барырга ат эзләргә тотындым. Кайсы авылга бару хәбәрем чыгу берлә, базардагы башкортлар мине сырып алып: «Мин дә мин!»— дип, гаугалаша да башладылар. Бердән, минем аяк асты тазарды; элгәреге ат таба алмам дип куркулар бетте. Мин сайланырга тотындым: кайсының атыны яратмадым, кайсының арбасыны. Ахырдан бер башкорт: «Минем арбам тимерле»,— дигәч, юкәләр берлә бәйләгән, жепләр берлә ныгайткан башкорт арбасына утырып сәяхәт итү Урал тауларында никадәр мәшәкәт буласыны хисаплап, тимер арбалы башкортны ялладым.

Юлым озынга күрә, тамакны туйдырыр өчен бердәнбер мөселман харчевнясына, дөрестене әйткәндә, мөселман дворына кереп, ашарга сорадым. Ашханәнең хужасы, минем кеби, шул тирәдә булмый торган киёмнән кәргән егетне күргәч тә, әлбәттә, хәзер килеп йитеп, нәрсәнең яхшылығы хакында сөйләшә башлады:

— Ат ите дә бар, лапша да бар, өйрә дә бар; кирәк булса, пилмән дә бар,—диде.

Мин, Казандагы кеби, иң шәбе инде пилмән дип, пилмән кушмакчы булдым. Теге абзыйның: «Ничә?»— дигән сөаленә, үземнең карыным ачлыгыны исәпкә алып:

— Йөз,— дидем. Абзый:

— Ничә кеше? — диде. Мин:

— Ялгыз гына,—дигәч, ул, аптырабрак, карарга тотынды. Мин аның күз каравында: «Кара, нинди генә булса да, йөз пилмән ашмакчы була»,—дип таңга калуны күреп:

— Әллә аз булырмы? — дидем. Абзый:

— Юк, булмас. Без итне кызганмыймыз, безнең пилмәннәр һәйбәт була, Сәфәр старшина да бездә пилмән ашый. Күп булмасын дип әйтәм. Ясавын ясарбыз,— диде. Мин:

— Соң, кешеләр күпме кушалар? — дип сорагач:

— Төрлесе була: илләне дә әйтәләр, егерме бишне дә, унбишне дә,— диде.

Мин, пилмәннең зурлыгын-кечкенәлеген белмәгәнгә:

— Алай булса син, абзый, уртача кешегә йитәрлек иттереп үзең хәзерлә! — дидем.

Абзый чыгып китте. Ярты сәгать үтмәде, ул мине, башын иеп кенә чакырып, ак якка алып чыкты. Мин керү берлә алдыма кызыл зур бер чүлмәк китереп куйды. Мин:

— Ни кадәр? — дигәч,

— Унбиш,— диде.

Мин, ул унбише туйдыра торган пилмәнне күрер өчен, чүлмәккә тыгылдым. Кашыгымнан берничә мәртәбә төшөп киткәннең соңында бер пилмәнне өстерәп чыгарып, тәрилкәгә куйдым. Шунда гына мин, бая «йөз» дигәч, абзыйның исе китүенең мәгънәсен аңладым. Пилмән Казандагы, Оренбургтагы мәгънәдә пилмән түгел иде. Ул —чынаяк асты кадәр итеп ясалган, мишәрләрнең кәкәше, яисә Казаннарның кечкенә бәләше иде. Буның йөзене түгел, унбишене генә ашап бетерергә минем шикелле дүрт-биш егет кирәк иде. Мин тәрилкәдә җайрап яткан шул пилмәннең кай төшеннән башларга аптырап торганда, нинди корал берлә һөжүм кылырга хәйран булып торганда, теге абзый тагы бер ашаяк бәрәңгә берлә бер башкорт тустагы шурпа да алып керде.

Шул ашларның күплегенә мин, шатланудан битәр, курка башладым. Уйлап-нитеп, кашыкка ярдәмгә пычак сорап алып, пилмәнне дүрт-бишкә кисеп ашарга хәзерләндем. Пилмәннең эченнән ярты кадак чамасы тураган (тапамаган) иткә башка: ярты суган, ярты бал кашык чамасы борыч та чыкты. Пилмәннең бармактан аз гына нечкә камыр камзулын читкә этеп, ашарга

тотындым. Ашыйсы килгәнгә күрә бисмилланы әйтергә онытсам да, шуның аркасында абзыйның пилмәнән үзем генә түгел, теге «Фәзаилешшөһүр»дәге симез шайтан берлә бүлешсәм дә, өченче пилмәннән үтә алмадым.

Абзый минем аз ашавыма исе китеп, яратмадымы әллә дип, тагы әллә ниләр китермәкче булса да, мин үзем алган кечкенә карбыз берлә авызны юарга тотынгач, ул калган уника ярым пилмәнне, алты кешегә йитәрлек бәрәңгене, кечкенә генә бала коендырудан артып калырлык шурпаны алып чыгып китте.

Мин карбыз ашап бетерергә өлгерә алмадым. Мин капка төбенә чыктым. Бер тәртәсе тын, берсе кыска иттереп, шлеясез камыт берлә жигелгән кабыксыз арба минем исемне китерде. Мин арбаның дүрт көпчәгенәң дүрт үлчәүдәлегенә күреп, башкорт абзыйга карап:

— Ник алдадың, арбаң бик начар ич? Буннан төшеп калмас өчен жәпле кеше кирәк, тимерле дигән буласың! (Әлбәттә, мин «тимерле арба» дигәч, үземезнең якның бай мужикларының таза арбалары дип белгән идем.) Карт ук кешесен, алдыйсың! — дидем.

Башкорт абзый суык кан берлә генә:

— Алдамыйм! Тимерле шул, күрмисеңмени? — дип, элгәреге вакытта кабык кадалып куйган, хәзер кеше киemen ерту хезмәтен үти торган кечкенә генә кабык кадагына төртеп күрсәтте. Мин ачуланасыны да, көләсене дә белми арбага менеп утырдым.

Юлга чыккач, аты да шул арбасы кеби булды. Тигез юлда начар бара, тау менгәндә туктый-туктый эштән чыгара, тау төшкәндә бөтен әйберләрне коеп бетереп дулуй торган булып чыкты. Шуның өчен, теге зур пилмәннәр бик тиз селкенеп бетте. Ләкин озын сахраларда лерт-лерт сыер адымы берлә бару, борылып-борылып төшә торган тауларда тәгәрәп, мэтәкләнәп китүләр бик тиз мине туйдырды.

Мин ни эшләргә аптырап килгәндә арттан бик яхшы атка утырган, таза арба жиккән бер башкорт егете килеп йитте. Ул минем башкорт берлә сөйләшергә тотынды. Бик тиз сүз миңа күчте. Минем кая баруым соралды.

Минем теге башкорттан уника чакрымлы гына авылга баруым беленгәч, тимер арбалы башкортмның авылы мин бара торган авылдан йитмеш чакрым читтәлеге беленгәч, башкортлар арасында мине сату-алу хакында базар китте. Минем башкорт йөз утыз чакрымга бер сум егерме тиенгә килешкән булганга, шуны бүлү хакында байтак тавыш купты. Ахырдан, бунлар егерме тиендә килешә алмаганны күреп, мин, үземнән егерме тиенне кушарга булып, яшь башкортка сатылдым.

Аның аты яхшы, арбасы нык, үзе ачык булганга, юл йиңел булыр кеби күренде. Дәресе дә шулай чыкты. Утырып китү берлә без сөйләшергә тотындык. Мин иң әүвәл теге «тимер» арбалы башкортның бер сум егерме тиенгә 130 чакрымга баруының, аннан үз авылына тагы йитмеш чакрым борылып кайтырга разый булуының сәбәбене сорадым. Яшь башкорт:

— Кунак булырмын дигәндер. Әле эш элгермәгән— печән йитмәгән,— диде.

Мин шул бер чәй, бер аш ашар өчен 70 чакрым юлга чыккан башкортка, әлбәттә, исем китми калмады. Сүз берлә юл тиз үттә.

Без Урал тавының төбенә барып йиткәндә кояш батарга якынлашты. Таудан агып килә торган су янында без кунарга туктадык. Шырлап ага торган чишмәдән салкын суны алып, минем юл чәйнегемә салып, ут ягып чәй кайнаттык. Башкорт берлә, бер стаканнан гына булса да, бик кәефләнеп чәйгә утырдык. Урал тавының өсткә аварга теләп, һаваланып торуы, шырлап суларның агуы, Урал буйларының зур наратлар берлә бизәкләнеп хуш исләрне таратуы, әлбәттә, безнең чәйне тагы тәмләтте. Чәй бетү берлә кояш та баеды. Шуны гына көтеп торган кеби, түм-түгәрәк ай, көмеш такта кеби ялтырап, Уралның теге башыннан күтәрелә башлады. Ай, үзе берлә яктылык гына түгел, тынычлык та тараткан кеби бөтен Уралны тындырды.

Башкорт атыны рәтләгәндә, мин баш астыма бишмәтемне салып, шул ай яктысында Урал тавына, бабайлар, бабайларның бабаларының үз тавына карарга тотындым. Ай яктысында аның буге тагы озын кеби тоелды. Аның бормаланып-борылып киткән тармакларының очы ерактагы караңгылык берлә

берләшеп китеп, тагы мәһабәтләнде, тагы зурайды. Аның өстендәге агачлар, нечкә генә бер кат караңгылык киеме киеп, тагы юанайды. Анларның яфраклары ай яктысында тагы яшел, тагы матур күренде.

Шылтырап ага торган сулар акты да акты. Анларның шул тавышларын матур итеп йибәрер өчен кеби, әллә кая тартар кычкырырга тотынды. Аңар каршы әллә нинди бик зур тавыш берлә:

— Һөб, һөб! — дип, күрше күлдә су үгезе кычкырып куйды. (Бу кычкыручы су үгезе булмаенча, кечкенә бер корт булса да, тавышы зурга, безнең халык су үгезе дип сөйли.)

Әллә кайда сыер мөңрәде. Безнең ат, айгырланып, кешнәп йибәрде. Аңар каршы Урал кешнәп җавап биргәч, ул тагы гайрәтләнәп китте.

Башкорт та минем яныма килеп, аркасына ятып күкне, шул матур Уралны карарга тотынды. Аңар да шул матур күк, мәһабәт тау, кызлар кеби пөхтә урман, шул суларның шылтыраулары, нечкә исләренең борынны кытыклаулары ахрысы тәэсирсез калмады. Ул озын гына иттереп сузып:

— Уф-ф-ф! — дип куйды.

Мин аның шул «уф»ының мәгънәсе бардыр дип уйлап:

— Әйдә җырлап йибәр! Җырлый беләмсең? — дидем. Ул:

— Син җырла, синдә Казан көйләре күптер,— диде. Сандугачлар минем асыл тавышымны ишетеп, тәменнән йөрәкләре ярылып үләрләр дип куркып, Уралны сандугачсыз, шул матур Урал буен музыкасыз калдырмас өчен, әлбәттә, җырларга разый булмадым. Башкорт та җырламады.

Без акыртын гына сөйләшергә керештек. Мин тегеннән:

— Син өйләнгәнме? Сездә туй ничек була? — дип сорадым. Шул сөаль аның авырта торган йиренә барып бәрелгән кеби булды. Ул тагы бик зур сулап:

— Өйләнгән! — диде. Мин:

— Йә әле, сөйлә әле! Сездә туй ничек була? — дип, бик йөдәткәч, ул сөйләргә хәзерләнде. Ул:

— Мин солдаттан кайттым...—дип хикәясене башлады. Аның хикәясе гыйбрәтсез булмаганга, мин, хәзер дөнъяның икенче кырында торганда шуны хәтергә төшереп, язарга булдым.

— Әтием бай булганга, мин солдаттан кайтыр алдыннан яңа итек алдым, яңа шинель, яңа куртка тектердем. Туры аткан өчен алган знакны бик матурлап күкрәккә кададым. Юл буге бөтен халык миңа гына карап килде. Станцияләрдән үткәндә сөт сатучы маржалар миңа көлеп калдылар. Үземнең башкорт авыллары янындагы станцияләргә йиткәч тә, мин бүрекне кыңгыр киеп, чыгып йөрдем. Башкортлар мине күргәч тә:

— Бу нинди түрә икән?! — дип әйтеп калдылар. Мин белмәгәнгә салынып, мыскны борып, һаман йөрдем.

Менә Оренбургка килеп йиттем. Аннан пар ат яллап, кыңгырау тактырып, тарантасның артына гына бояр төсле ятып, кайтып киттем. Юл буйларындагы башкорт авылларында:

— Бу нинди түрә икән?! — дип карап калдылар. Менә мин авылга кайтып кердем. Бөтен авыл мине күрергә килде, һәммәсе минем шинельнең һәйбәтлегенә, знакның ялтырап торуына, төймәләрнең түрәләрнеке кеби кояшка каршы ялт-йолт итүенә исләре китте.

Әти мин юкта үлгән икән. Әни, сыер суеп, мине кунак итте. Бөтен ил-су минем хөрмәтемә бәйрәм ясады. Без өйдән өйгә кымыз эчеп, сарык ите ашап йөрдек.

Аннан соң мин күрше авылларга да барып, кунак булып килдем. Анда да үземнең киёмнең шәплеге берлә исләрен китәрдем.

Менә атна үтте, ике атна үтте, мин йорт эшләренә караштыргалый башладым. Әти үлгәнчүк абый аерылып чыккан булганга, әнием баш булганга, эшне бик чуалчык таптым. Әнинең печәннәре рәтләп өелмәгән, ашлыклары рәтләп урылмаган, сугылмаган булды. Мин акрын гына эшкә кереп киттем. Эшкә барганда шул шинельләр, курткалар берлә барырга оят булганга, мин берәм-берәм ул киёмнәрне ташладым. Элгәре, анларны ташлап иске башкорт киёмнән кию оят кеби тоелса да, бара-тора бөтенләй гадәтләндем. Ул гына да

булмады, үземнең шул шинельләремне күргән саен, шунларны киюдә үземнең рәхәт табуыма исем китә башлады.

Әнием карт булганга, шул зур йортны күзләп килергә кеше кирәк булганга, мине өйләндерергә уйладылар. Мин үзем дә чит күрмәдем. Элгәре күрше авылдан, мишәрдән алырга теләдем. Мишәрләрнең кызлары зур, тулы, матур була. Ләкин әниләр, карендәш-кабилә:

— Сасы мишәрдән алырга ярыймы соң! — дип, бик каршы килгәч, анлар юлына төштем. Үземездән сигез чакрымлы бер бай гына башкортның кызын килештек. Туй булды.

Безнең башкорт гадәте буенча кызның атасы-анасы берлә күрешүдән элек кыз берлә күрешергә ярамый. Ата-ана берлә күрешер өчен кызның анасына төлке эчле камзул, атасына постау жилән бирергә кирәк һәм дә кызның калымыны тутырырга кирәк. Шунның өчен егет берлә кыз арасында аталарыннан яшереп күрешү китә. Шул эшләрдә жиңгиләрнең ярдәменнән башка булмаганга, жиңгиләргә дә әллә никадәр бүләк бирелә.

Менә минем дә туй үттә. Мин, кызны күрергә дип, атка атланып киттем. Жиңгине күреп, аңар зур йон яулык бирдем.

Кояш батар алдыннан, башкорт гадәте буенча, авылның бөтен кызлары берлә минем бикәчем дә урманга китте. Мин шул ун-унбиш кыз арасыннан үземнең бикәчемне танып алырга тиеш. Әгәр үз бикәчен дип башканы тотсаң, бик зур оят була; егетнең булдыксызлыгы беленә. Кай вакытта камчы берлә сабак та укытыла. Күрмәгән, белмәгән кызлар арасыннан ничек танып алырга кирәк? Монда да, әлбәттә, жиңгиләр ярдәменнән башка булмый.

Кулдагы кәнфит, перәннекне күтәрәп, куендагы бикәчемнең башына ябарга дигән ефәк яулыкны саклап, мин кызлар артыннан киттем. Жиңги биш-алты тишекле тәңкә бәһасенә минем бикәчемнең күлмәге сары икәнәне әйтте. Кызлар бөтен тарафыннан вак кына нарат урманы берлә чормалаган бер аланның читенә туктадылар. Минне күргәч, барысы да яулыкларыны каплаштылар. Үзләре «кых-кых» көлешә башладылар. Мин шул кызларның иң артында утырган сары күлмәкле кызга ефәк шәлне яптым. Кулым берлә аны

тотыйм дип сузылырга өлгермәдем, ул, торып, чабарга тотынды. Мин аның артыннан киттем. Ул азрак чаба алмады, мин аны куып йитеп, камчы берлә суктым. Бикәчем туктады. Ул куллары берлә күзен, йөзен томалады. Мин аның кулларын йөзеннән аерып алып, үптем. Шуннан, кочаклап алып барып, аны бер нарат төбенә утырттым.

Баеп килә торган кояшның моң гына яктысында мин бикәчемне карарга тотындым. Аның кап-кара сачләре, кара күзләре, түгәрәк йөзләре миңа матур да күренде; ләкин аның йөзөндәге, күзөндәге балалыгы минем исемне китәрде. Аның ун-унөч яшендә генәлеген белгән булсам да, мин аны һәрвакыт зур, йитеп беткән кыз дим уйларга өйрәнгән идем. Аның йөзө генә түгел, бөтен нокталарыннан да балалыктан башка нәрсә тапмадым. Күкрәк дигән нәрсә үсә дә башламаган иде; кул-аяк тулырга да тотынмаган иде. Мин әллә кайчаннан бирле уйлап йөргән шул көнгә ирешкәч, аны кочарга, сөяргә, үбәргә тотындым. Ләкин ул шунларның берсенә дә каршы миңа җавап бирмәде. Алай гына да түгел, ул һаман миннән йөзөн яшерүен бетермәде. Мин, үземнең иптәш егетләремнән әүвәлгә күрешүнең ничек булганыны ишеткәләгәнгә, бик күбесе үзләренең бикәченең караңгы төшөп, төн булып йиткәч, аерыласы килмәенчә еглаганыны да белгәнгә, минем бикәчемнең шулай суык кылануына азрак гажәпкә калдым. Ләкин аннан әллә нинди мәгънәләр чыгарып торырга өлгерә алмадым, безгә аерылырга вакыт йитте. Мин тагы кысып кочаклап үптем. Ул бу юлы да миңа каршы җавап бирмәде. Мин айгырыма атланып, камчы берлә сугып, күз ачып күз йомганчы өйгә кайтып йиттем.

Иртәгесен тагы вакыт йитү берлә киттем. Бу юлы аның берлә сөйләшергә, серләшергә булып киттем. Жиңги мине каршы алып, бикәчемнең яткан келәтенә кертте. Ул тагы минем сөюләремә каршы бертөрле дә җавап бирми башлады. Мин берәз шөбһәләндем. Мин аның берлә сөйләшергә тотындым. Сүзеннән дә бер дә артык мәгънә таба алмадым. Ул бөтен куллары, аяклары берлә бөтәрләнеп ятканга, миңа иркенләп кочарга, үбәргә дә ирек булмады. Мин шуңар берәз ачуланып:

— Син ник болай кылынасың?! — дидем. Ул, миңа карамаенча:

— Син маржалар берлэ эллэ нинди оят эшлэргэ солдаттан өйрөнөп кайткан! — диде дә тагы бер сүз дэшмәде.

Минем күңелем шөбһәләнеп китте. Шулай итеп, берәр атна мәгънәсез вакыт үтте. Мин аннан бер көлөч йөз, сөю әсәре күрмәдем.

Бер иптәшемә серне сөйләдем. Ул миңа:

— Аның тыпырчынуына, тырмашуына карамаенча, аны үз хатының яса! — дип, киңәш бирде.

Шул киңәш буенча мөгамәлә кылсам да, минем бикәч элгәрегедән бозылды. Ул элгәре бер дә минем берлэ сөйләшмәде. Ахырдан, мин алган юлымнан барасымны күргәч кенә, ул:

— Зинһар бул, шул солдаттан өйрөнөп кайткан оят эшеңне кылма! — дип, ялынырга, ялварырга, егларга тотынды.

Бикәчле кияү булуның бөтен кәефе китте. Мин рәхәтләнеп бер төн уздыра алмадым. Кайвакыт ачуым килеп, аның еглавына-фәләненә карамасам да, аның күз яше минем шул матур көннәремне зәһәрләде. Мин, бик өметсезләнеп, әнигә дә сөйләдем. Ул эллә кемнәрдән өшкерттеп китертсә дә, файда чыкмады.

Көн үтте, атна үтте, ай үтте; мин һәр көнне, кич булу берлэ, айгырыма атланып китеп, барып кунып, таң ату берлэ кайтып-китеп йөрсәм дә, күңелем канәгәтләнмәде. Мин яңадан өйләнергә-фәләнгә, моны аерырга дип уйлый башладым. Әни: «Сабыр ит, сабыр ит!»—дисә дә, күңелемнән өйләнергә карар бирдем.

Бер төнне бикәчем бик ачуны китергәч:

— Син ни эшлисең? Шулай ярыймыни? Мин хатын кирәккә өйләнгән! — дип, тегеннән үземнең разый түгеллегемне белдердем. Шуңар гына аның исе китмәгәнне белгәч: — Алай булса, мин икенчегә өйләнәм! — дидем.

Шул сүз аны бөтенләй үзгәртте. Ул егларга, еглап-еглап ялынырга тотынды. Аның берлэ генә дә калмады, мине үбәргә, кочарга, сөяргә тотынды. Мин аптырап калдым. Аның теле ачылып:

— Мин сине бик сөям! Шул солдаттан өйрөнөп кайткан эшен булмаса иде, тагы сөяр идем! — диде.

Мин, кызгануданмы, тагы янадан өйлөнү уен куйдым. Ирле-хатынлы булып рэхэтлөнөп тора алмасам да, бара-тора эллэ рэтлөнөр дип, калымны да тутырдым. Атасы-анасы берлэ дә күрештем. Ләкин бикәчем һаман үзгәрмәде. Мин аны өйгә төшердем. Эни үзене яратты. Сыер, бияне саварга эллэ кайчан өйрөнгән, кымызны да ясарга өйрөнгән; аш, икмәк пешерә дә белә, ләкин шул үзе һаман балалыгыннан чыкмый!

Мин бөтен яшьлегемне харап итмим дип, Боржан хэзрәткә өшкертергә алып бардым. Бик һәйбәт бер ат бирдем. Ләкин бикәчем үзгәрмәде. Шуннан соң, солдатта вакытта бергә хезмәт иткән бер фельдшер — таныш урысым бар иде, Троицкиның теге ягында тора. Ат жигеп шунда барып, дүрт йөз чакрымнан аны эзләп табып, серне сөйләдем. Ул аптектан алырга эллэ нәрсә язып бирде. Өч йөз чакрым булса да, Оренбургка барып, шул даруны алып кайттым. Аннан да файда булмады.

Менә хэзер инде өйләнгәнәмә дүрт ел булды, бикәчем һаман шул минем ирлегемне солдаттан өйрөнөп кайткан, кирәкмәгән бер эш дип ышанудан күчә алмады. Инде ни эшләргә белмәенчә торам: өйләнсәм — аны кызганам, өйләнмәсәм — тагы вай! — диде дә туктады. Үзе тагы озын гына итеп сулап куйды.

Түгәрәк ай болыт астына кереп китте. Сөйләүченең йөзе кеби, күк йөзе дә караңгыланды. Тау тагы зуррак кеби күренде; агачлар тагы юанрак кеби сизелде. Караңгылык, йомшак куллары берлэ, бөтен Урал буены каплап алды. Башкортның авыр сулавы берлэ тартар тавышыннан башка бернәрсә дә шул моңлы тынычлыкны бозмады.

Менә тагы башкорт, әйләнөп ятып, авыр суларга тотынды. Ат та, иптәшенең кайгысыны сизгән кеби, моң иттереп кешнәп куйды; урман аннан да моң иттереп жавап бирде. Ай болыт астыннан чыгып, бөтен тауларны, агачларны, сузылып яткан иптәш башкортымны ап-ак нуры берлэ коендырды. Безнең күзләр берләште. Ул миннән киңәш көткән, мәслихәт көткән кеби,

күзен тутырып карады. Мин, ни әйтергә белми аптырап калып, борылып яттым.

Иртәгесен без башкортның өенә барып йиттек. Башкорт мине бик сыйлады. Мин кымыз, ит ашауны да онытмасам да, теге хикәянең каһарманы — киленне дә күземнән качырмадым. Кечкенә генә, 14-15 яшьләр чамасында, кара чәчле, кара күзле, зур калуш кигән бер бала самавыр керткәч тә, мин «шулмы?» дигән кеби игтереп, сөальле күзем берлә башкортка карадым. Башкорт мине аңлады. Ул, башын чайкап:

— Ие! — дип жавап бирде.

Шул баланың нечкә кулларыны, йителмәгән тәннәрене, әллә нинди карт бала төсә чыккан йөзен күргәч тә, шул тормышның трагедиясенә сәбәпләрен тәмам аңладым.

Мин киттем, башкорт һаман әле шул бала хатын берлә калды. Шул бала аның солдаттан өйрәнәп кайткан гөнаһларын аңлый башладымы, юкмы? Әллә үзе, шул баланы хатын дип тотудан туеп бетеп, үзе кеби таза хатын алдымы? Белмим.

Бу хикәянең башкорт туен язганда хаталарым булса, белгән кешеләрдән шул хаталарымны күрсәтүләрен үтенәм. Хаталар әһәмиятле булса, икенче нәшерендә төзәтергә вәгъдә бирәм.

Искәртмәләр һәм аңлатмалар:

Кәкәш — эремчек пәрәмәче.

Башкорт бәхете — Хикәя беренче тапкыр Г.Исхакыйның «Фамилия сәгадәте» (1912) исемле жыентыгына кертелгән.

Әсәр «Зиндан» жыентыгында басылды.

Текст 1912 елгы басмадан алынды.

«*Фәзаилешшөһур*» — «Айларның хасиятләре», дини-әхлакый хикәяләрдән торган китап. Авторы — Жамалетдин Бикташи (? — 1873). Беренче тапкыр 1854 елда Казан университеты типографиясендә басылып чыга; 1856, 1874, 1876 елларда кабаттан басыла. Китап Нәҗип Исмәгыйлев эшкәртүендә Казанда «Иман» мәркәзе нәшриятында 1994 елда кабат дөнья күрдә.

Чыганак: Исхакый Г. Әсәрләр. 2 том. - Казан:
Татарстан китап нәшрияты, 1999. Б.127-136.